

ప్రజలపై భారాలు మోపే పెద్దనోట్ల రద్దును నిరసిస్తూ సభ



నెల్లూరు - నోట్ల రద్దుపై జరిగిన సభలో ప్రసంగిస్తున్న కా॥ జె. కిషోర్ బాబు; వేదికపై ఇతర వక్తలు

నెల్లూరు, 29-11-16 :

నెల్లూరుజిల్లా రైతుకూలీసంఘం (ఆం.ప్ర), నవయువసమాఖ్యల ఆధ్వర్యంలో 'పెద్దనోట్లను రద్దుచేస్తూ మోడీ ప్రభుత్వం తీసుకున్న నిర్ణయం లక్ష్యాల్లోమిటి?' అన్న అంశంపై నెల్లూరు టౌన్ హాలు రీడింగ్ రూంలో సభ జరిగింది.

భిన్న వృత్తులు, వర్గాలకు చెందిన 150 మంది పాల్గొన్న ఈ సభకు రైతుకూలీసంఘం(ఆం.ప్ర) జిల్లా కార్యదర్శి కా॥ జి.సునీత అధ్యక్షత వహించారు. ఈ సభలో హైదరాబాద్ కు చెందిన ప్రొఫెసర్ రాంపల్లి రవి ముఖ్యవక్తగా ప్రసంగించారు.

మోడీ ప్రభుత్వం తనకులేని అధికారాన్ని ప్రయోగించి పెద్దనోట్ల రద్దును ప్రకటించిందనీ-ఇది యాదృచ్ఛికంగా జరిగిందిగాదనీ దేశంలో దశాబ్దాలుగా అమలవుతున్న 'సంస్కరణల్లో భాగంగానే దీన్ని చూడాల్సి వుంటుందనీ అన్నారు. ప్రతి చర్యవేసుక వ్యూహం వుంటుందనీ - దాన్ని సాధించడంకోసం ఎత్తుగడ వేస్తారనీ - ఇప్పుడు మోడీ ఇచ్చిన 'నల్లధనం వెలికితీత, అవినీతి అంశం, ఉగ్రవాద ఆర్థిక మూలాలు కత్తిరించడం' అన్న వాటివెనుకవున్న అసలైన లక్ష్యాన్ని మనం అర్థం చేసుకోవాలనీ- 10 రోజుల తర్వాత నగదురహిత ఆర్థికం అన్న నినాదాన్ని ప్రచారంలోకి తెచ్చారనీ అన్నారు.

దేశంలో వున్న ధనం, ఆస్తి, కరెన్సీ ఈ మూడు వేరువేరనీ-కరెన్సీ ఎప్పుడూ చలామణీలో వుంటుందనీ, ఆస్తి స్థిరాస్తిగాను చరాస్తిగాను వుంటుందనీ; స్థిరాస్తిలో భూమి, భవనాలు వంటివి, చరాస్తిలో బంగారం, వజ్రాలు, షేర్లు, విదేశీ మారకం వుంటాయన్నారు. నల్లధనం వెలికితీస్తామంటున్నారనీ కానీ ఆ నల్లధన కుబేరులు ఎప్పుడో నగదురహితం అయిపోయారని, రియల్ ఎస్టేట్ రూపాల్లోనే వాళ్ళ ప్రధాన ఆస్తులున్నాయన్నారు. చలామణీలో వున్న కరెన్సీ(నోట్లు) అంతా కలిసి దేశంలోని ధనంలో 6 శాతం మాత్రమేనన్నారు. ఈ 6% నోట్లే దేశజనాభాలోని 90 శాతం మందివద్ద చేతులు మారుతున్నాయన్నారు.

నగటు మనిషి చేతిలోని కరెన్సీని వున్న పళంగా రద్దుచేసినందువల్ల అయోమయానికి, గందరగోళానికి గురవుతున్నారని, నల్లకుబేరులు ఎప్పుడో 'సర్దుకున్నా' రన్నారు. ఈ చర్యలన్నీ చూస్తుంటే తనకు హిట్లర్ శకం గుర్తుకు వస్తోందనీ, ఆయన కూడా ఇలాంటి చర్యలు తీసుకొని గోబెల్స్ లాంటి వాళ్ళచేత ప్రచారం చేయించాడనీ-ప్రస్తుతం మోడీ తీసుకున్న ఈ చర్య ఆర్థిక ఎమర్జెన్సీ అని తనకనిపిస్తున్నదన్నారు.

దీనివెనుక ఇప్పటికే రిటైల్ రంగంలోకి దిగిన దిగ్గజ కంపెనీలు వున్నాయని, పేటియం అనే సంస్థ ఈ నిర్ణయం వెలువడిన పక్కరోజే దినపత్రికల్లో పూర్తిపేజీ నిడివిగల ప్రకటనలిచ్చిన విషయాన్ని మనం గమనంలోకి తీసుకోవాలన్నారు. దేశభక్తిపేరిట, నల్లధనం వెలికితీత పేరిట గంభీరమైన నినాదాలిచ్చి ఇతరుల నోర్లు మూయించాలని చూస్తున్నారనీ - రాజకీయాల్లో నిరంకుశత్వాన్ని సుస్థిరం చేసే కుట్ర ఇందులో వుందనీ, ప్రజలు అర్థంచేసుకుని వ్యవహరించాలనీ తన సుదీర్ఘ వుపన్యాసంలో వివరణాత్మకంగా ఆయన విశ్లేషించారు.

సిపిఐ(ఎం-ఎల్) రాష్ట్రనాయకులు కా॥జె.కిషోర్ బాబు తన ప్రసంగంలో దేశంలో సంపన్నులు బ్యాంకుల అప్పులు ఎగ్గొడితే పాలకులు వారినుండి వసూలు చేయడానికి బదులు పారుబకాయిల పేరిట రద్దు చేస్తున్నారని బ్యాంకులకు ఏర్పడిన లోటును భర్తీ చేసేందుకే ప్రస్తుత ఈ చర్య వుద్దేశించిందన్నారు. గ్లోబలీకరణ దశలో చేపడుతున్న సంస్కరణల్లో భాగంగానే దీన్ని కూడా చూడాలన్నారు. నవయువసమాఖ్య రాష్ట్ర అధ్యక్షులు కా॥ ఎల్.లక్ష్మీరెడ్డి పాలకవర్గాలు దేశంలోని బడాబూర్జువాలకు, సామ్రాజ్యవాద గుత్తకంపెనీలకు రాయితీలు ప్రకటిస్తూ ప్రజలను ఎలా పీల్చిపిప్పి చేస్తున్నారో వివరించారు.

రైతుకూలీసంఘం(ఆం.ప్ర) రాష్ట్రకార్యవర్గ సభ్యులు వి.వి.రమణయ్య సభ ఉద్దేశ్యాన్ని పరిచయంచేసి వక్తలను వేదికపైకి ఆహ్వానించారు. సభకు ముందుగా జిల్లా అంతటా వివరణాత్మకమైన కరపత్రాలద్వారా ఈ పరిణామాల వెనుకవున్న మూలాన్ని అర్థంచేయించేలా ప్రచారం సాగించారు.

విజయవాడ, 11-12-16 :

పెద్దనోట్ల రద్దును నిరసిస్తూ ఏఐఎఫ్ఐటియు-న్యూ విజయవాడ వన్టౌన్లోని జోడుబొమ్మల సెంటర్లో బహిరంగసభ జరిగింది. ఈ సభకు ఏఐఎఫ్ఐటియు-న్యూ విజయవాడ నాయకులు కా||వడ్డాది లక్ష్మణరావు అధ్యక్షత వహించారు. పెద్దనోట్ల రద్దు ప్రకటన చేస్తూ మోడీ ప్రకటించిన లక్ష్యాలన్నీ వంచనాత్మకమైనవన్నారు.

జనసాహితి ప్రధాన కార్యదర్శి దివికుమార్ మాట్లాడుతూ దేశంలో చెలామణీలోవున్న కరెన్సీలో 86శాతం విలువకలిగిన పెద్దనోట్ల రద్దు, మోడీ ఏకపక్షంగా తీసుకున్న నిర్ణయమన్నారు. లక్షలకోట్ల రూ|| ప్రజాధనాన్ని రుణాల రూపంలో తీసుకున్న బడాసంపన్నులు, కార్పొరేటు సంస్థలు - వాటిని చెల్లించకుండా మొండికేస్తే, పారుబాకీల పేరిట ప్రభుత్వం వారి రుణాలను రద్దుచేస్తూ, ఆ భారాన్నంతా ప్రజలపై మోపుతోందన్నారు. 2014 ఎన్నికల సందర్భంగా విదేశాలలోని నల్లధనం వెలికితెచ్చి, ప్రతి పేదవాడి బ్యాంకు ఖాతాలో 15 లక్షల రూ||జమ చేస్తామని వాగ్దానం చేసిన బిజెపి, అధికారంలోకి వచ్చినాక చేపట్టిన చర్యలు శూన్యమన్నారు. దానిని కప్పిపుచ్చుకునేందుకు, తన రాజకీయ ప్రయోజనాలు నెరవేర్చుకునే తక్షణ ప్రయోజనాలతోపాటు, వ్యవస్థ సంక్షోభ భారాన్ని ప్రజలపై మోపి, దీనినుండి బయట పడాలనే కుట్రపూరిత లక్ష్యం ప్రస్తుత నోట్ల రద్దు వెనుక వుందన్నారు.

ఓపిడిఆర్ రాష్ట్ర అధ్యక్షులు కె.ఏ.సు మాట్లాడుతూ పెద్దనోట్ల రద్దు పేదల, మధ్యతరగతి ప్రజల హక్కులపై దాడిగా పేర్కొన్నారు. నగదు రహిత లావాదేవీలవైపు ప్రజలను మరల్చేందుకు నిర్బంధ ప్రయత్నాలు చేస్తున్నారని, నోట్ల రద్దు నిర్ణయం జరిగి నెలరోజులైనా ప్రజల అవస్థలు ఏమాత్రం తగ్గకపోగా, బ్యాంకులవద్ద బారులు తీరిన వారిలో వందమందికిపైగా ఈపాటికే మరణించారని చెప్తూ, మోడీ ప్రభుత్వం ఈ చర్యను ఉపసంహరించుకోవాలన్నారు.

ఇంకా ఈ సభలో ప్రముఖ న్యాయవాది రాంప్రసాద్, రైతుకూలీసంఘం(ఆం.ప్ర) జిల్లా కార్యదర్శి కా||వీరబాబు తదితరులు పాల్గొని ప్రసంగించారు.

○○○○○○